

समे – 12:25

<><><><><><>

1st Phase Polling

जम्मू कश्मीर विधानसभा चुनां दे पैहले गेड़ तैहत कल 18 सितम्बर गी कुल 24 हल्के पर वोट पोआए जांगन जेहदे लेई प्रचार अभियान कल संजा सम्पन्न होई गेआ। जिने विधानसभा हल्के च कल वोट पौने न उंदे लेई 3 जहार 276 मतदान केन्द्र बनाए गेदे न। इस गेड़ दे चुनां लेई 14 जहार कोला मता चुनां अमला तैनात कीता गेदा ऐ। इस गेड़ लेई योग्य मतदाताएं दी गिनतरी 23 लक्ख 27 जहार 580 ऐ जिंदे चा 11 लक्ख 76 जहार 462 मर्द, 11 लक्ख 51 जहार 58 महिलां ते 60 ट्रांसजेंडर मतदाता न। 18 कोला 19 बरे दी उमरी दे योग्य मतदाताएं दी गिनतरी 1 लक्ख 23 जहार ऐ जिसलै जे दिव्यांग श्रेणी दे मतदाता 28 जहार 309 न ते 85 बरे कोला उपरली उमरी दे बर्जुग मतदाताएं दी गिनतरी 15 जहार 774 ऐ। मतदान दा सिलसिला कल बडलै 7 बजे शुरू होई जाग जेहड़ा संजा 6 बजे तोड़ी जारी रौहग।

<><><><><><>

3rd Phase Withdrawal

विधानसभा चुनां दे त्रीए ते खीरी गेड़ लेई दाखल नामजदगिएं चा कल त्रऊं मेदवारें अपना डुप्लीकेट नामांकन परताई लैता जेहदे बाद इस गेड़ लेई कुल 449 मेदवार चुनां मैदान च रेई गे न। एहदे शा पैहले इस गेड़ लेई 486 मेदवारें आस्सेआ दाखल 518 नामजदगिएं चा 449 नामांकन ठीक पाए गे। इस गेड़ तैहत पैहली अक्टूबर गी कुल 40 विधानसभा सीटें लेई वोट पोआए जाने न।

<><><><><><>

Poll Election Song

मतदाताएं गी वोट पाने दे अपने अधिकार दा इस्तेमाल करने लेई प्रेरत करदे होई मुख चुनां अधिकारी पी.के.पोले होरें कल “वोट का त्यौहार” थीम सांग जारी कीता। इक मशहूर

रंगमंचते कला संगठन “रंगयुग” आस्सेआ इस गीत गी तैआर कीता गेदा ऐ। इस मौके मुख्य चुनां अधिकारी होरें रंगयुग दे कन्नो कन्नी परदश्री पदमा सचदेव सरकारी महिला कालेज दी प्रिंसिपल ते बच्चें दी बी सराहना कीती जिनें इस गीत गी तैआर करने च सैहयोग दित्ता ऐ।

<><><><><><>

JK Poll Campaigning

जम्मू कश्मीर च चुनां प्रचार दिनो दिन तेज होंदा जा'रदा ऐ। कल होने आले पैहले गेड़ दे मतदान लेई प्रचार अजे कि सम्पन्न होई चुके दा ऐ पर बाकी दऊं गेड़ें लेई हर सियासी पार्टी अपनी पूरी ताकत ला करदी ऐ। बीजेपी जित्थें प्रधानमंत्री मोदी, अमित शाह, राजनाथ सिंह जनेए बड्डे लीडरें राए लोकें गी अपने पक्खै च करने दी कोश्ट करा'रदी ऐ उत्थें गै कांग्रेस दे राहुल गांधी बी रामबन ते अनंतनाग च रैलियां करी चुके दे न। साबका मुख्यमंत्री ते पीडीपी अध्यक्ष महबूबा मुफ्ती, नैशनल कांफ्रेंस दे डॉ. फारुक अब्दुल्ला ते दमर अब्दुल्ला, बारामुला थमां सांसद इंजिनियर रशीद, साबका मुख्यमंत्री गुलाम नबी आजाद ते होर केई बड्डे नेता बी चुनां प्रचार च रुज्जे दे न।

<><><><><><>

Shah Doda Rallies

केन्द्री गृहमंत्री ते बीजेपी दे वरिष्ठ लीडर अमित शाह होरें कल आखेआ जे नैशनल कांफ्रेंस, कांग्रेस ते पीडीपी जेकर सत्ता च औंदियां न तां ओ आतंकवादिएं, हिंसा फैलाने आले ते जन्नी बट्टे मारने आलें गी रिहा करगंन, पर जिच्चर नरेन्द्र मोदी सरकार सत्ता च ऐ ओ आतंकवाद गी परतियै ब्हा देने दी कुसै बी कोश्ट गी कामयाब नेई होन देग। उनें आखेआ जे आतंकवाद दा इस्सै चाल्ली समूलचा नाश करी दित्ता जाग ते इसी परतियै जींदा करने बारे कोई सोची बी नेई सकोग। कल पाड्डर नागसैनी, किशतवाड़ ते चन्द्रकोट च इक दे बाद इक त्रै रैलिएं गी संबोधत करदे होई उनें एह गल्ल आक्खी। जम्मू कश्मीर च 18 ते 25 सितम्बर ते पैहली अक्टूबर गी होने जा'रदे विधानसभा चुनां दे प्रचार लेई अमित शाह हुंदा जम्मू कश्मीर दा एह दूआ दौरा ऐ। 6 ते 7 सितम्बर गी अपने पैहले दौरे दरान उनें पार्टी दा संकल्प-पत्र जारी कीता हा ते पलौड़ा च इक रैली गी संबोधत कीता हा।

<><><><><><>

Congress Manifesto

भारतीय राश्ट्रीय कांग्रेस नै जम्मू कश्मीर असैंबली चुनां लेई अपना घोषणा पत्र जारी कीता जेह्दे च जम्मू कश्मीर गी तुरत राजय दा दर्जा देने दा वायदा कीता गेदा ऐ। इक प्रेस कांफ्रेंस गी संबोधत करदे होई कांग्रेस नेता पवन खेड़ा ते जम्मू कश्मीर प्रदेश कांग्रेस कमेटी दे प्रधान तारिक हमीद कर्रा होरें आखेआ जे एह समां कश्मीर दे उनें जखमें गी भरने दा ऐ जेह्दे इन्नै पिछले केई बरें थमां जरे न। पवन खेड़ा होरें अगगे आखेआ जे साढी तरजीह जम्मू कश्मीर गी राज्य दा दर्जा वापस देना ऐ ते कन्नै लोकें गी उंदे खुस्सी लैते गेदे अधिकार वापस दोआना ऐ। उनें आखेआ जे कांग्रेस पार्टी दा इनें चुनाएं लेई नारा ऐ “हाथ बदलेगा जम्मू कश्मीर के हालात”।

<><><><><><>

Azad Doda Road Show

साबका मुखमंत्रि ते डैमोक्रेटिक प्रोग्रेसिव आजाद पार्टी दे अध्यक्ष गुलाम नबी आजाद होरें आखेआ ऐ जे जेकर उंदी पार्टी गी जित्त हासल होंदी ऐ तो ओह जम्मू कश्मीर गी 6एं म्हीने दे अंदर-अंदर परतियै पटरी पर लेई आंगन। कल डोडा शैहर च अपने मेदवार मजीद वानी दे हक्कै व इक रोड शो गी खताब करदे होई उनें लोकें अगगे अपील कीती जे ओह इक जुट होइयै रौहन ते झूठे नारे आली सियासत गी खत्म करन। उनें आखेआ जे पिछले केइएं बरें थमां सियासी पार्टिएं अपने फायदे लेई लोकें कन्नै झूठे लारे लाए जेह्दे नतीजे च अनगिनत लोकें दी जान गेई ते हस खित्ते दा विकास रूकी गेआ। उनें आखेआ जे लोकें गी गुमराह करने आले झूठे नारे करी लोकें दा तरक्की बाद्धे कन्नै राबता भलेआ त्रुट्टी गेआ। अपने कार्यकाल दा जिक्क करदे होई आजाद होरें चेता नोआया जे तदू किस तेजिया कन्नै ढांचागत विकास होआ हा।

<><><><><><>

